



MALTA

**QORTI ĊIVILI
PRIM'AWLA**

**ONOR. IMĦALLEF
LAWRENCE MINTOFF**

Seduta tat-8 ta' Marzu, 2017

Rikors Maħluf numru: 66/15LM

Edrichton Estates Limited (C 23156)

vs.

**Noeline Janet Gibson (Passaport Inġliż Nru 702557241) u Hermen
Gerrit Leendert de Heer (Passaport Olandiż Nru M00259312)**

Il-Qorti,

Rat ir-Rikors Maħluf tas-soċjetà attriċi **Edrichton Estates Limited** (minn
issa 'l quddiem "is-soċjetà attriċi"), debitament maħluf minn Anthony
Demajo u pprezentat fis-26 ta' Jannar, 2015, li jgħid:

1. *Illi permezz ta' kuntratt fl-atti tan-Nutar Dottor Paul Pullicino tat-2 ta' Awwissu, 1965 (ara dokument 'A' anness¹) Dottor Antonio Demajo u d-ditta England Sant Fournier and Son Limited ikkonċedew a favur tan-Nutar Dottor Anthony Gatt u tal-ispizjar John Anthony Gatt, b'effett mis-16 ta' Novembru, 1961, (a) b'titolu ta' enfitewsi perpetwa porzjon ta' sit fabbrikabbli li qiegħda f'Bugibba fil-limiti ta' San Pawl il-Baħar formanti parti tal-Plot numru 11 mit-territorju tax-Xagħra tal-kejl superfiċjali ta' 85 qasab kwadri u tmiss mix-Xlokk ma' triq ġdida proġettata, mill-Grigal ma' beni ta' Doctor William Joseph Rees u martu u mil-Lbiċ mal-porzjon tal-art deskritta fil-paragrafu (b), u (b) b'titolu ta' subenfitewsi temporanea għaž-żmien li fadal mill-konċessjoni oriġinarja li saret għal 50 sena dekorribbli mis-16 ta' Novembru, 1960, rinnovabbli kemm il-konċessjoni oriġinarja kif ukoll is-subkonċessjoni attwali għal perijodi sussegwenti ta' ħamsin sena l-waħda ad infinitum a fakoltà tas-subkonċessjonarji, il-porzjon ta' sit fabbrikabbli formanti r-rimanenti parti tal-Plot numru 11 mit-territorju Tal-"Imgħejmet" f'Bugibba fil-limiti ta' San Pawl il-Baħar, tal-kejl superfiċjali ta' 26 qasab kwadri, tmiss mix-Xlokk mal-imsemmja triq proġettata, mill-Grigal mal-porzjon ta' sit deskritta fil-paragrafu (a) u mil-Lbiċ ma' beni ta' Joseph Gatt;*
2. *Illi skont l-imsemmi kuntratt tat-2 ta' Awwissu, 1965 fl-atti tan-Nutar Paul Pullicino (Dokument 'A' anness) il-proprjetà msemmija hija marbuta b'ċerti kundizzjonijiet u fosthom hemm li l-bini fuq is-sit imsemmi ma jistax ikun għoli iktar minn żewġ sulari mil-livell tat-triq u ma jistax jeċċedi l-għoli ta' 27 pied (ara klawsola numru 8 tal-istess kuntratt tat-2 ta' Awwissu, 1965²);*
3. *Illi b'kuntratt ieħor tal-25 ta' Frar, 1966 fl-atti tan-Nutar Dottor Paul Pullicino (ara dokument 'B' anness³) il-konċessjoni subenfitewtika temporanja appena msemmija f'paragrafu 1(b) hawn fuq ġiet prorogata fis-sens li ġiet modifikata u konvertita għal kull effett u buon fini tal-liġi bħala subenfitewsi perpetwa b'effett mid-data tal-konċessjoni oriġinarja cioè mis-16 ta' Novembru, 1960 u bħala soġġetta għall-pattijiet u kondizzjonijiet kollha tal-istess konċessjoni oriġinarja u tas-subkonċessjoni fuq imsemmija barra t-terminu tas-subenfitewsi li ma baqax temporanju iżda sar perpetwu;*

¹ A fol. 8 sa 15 tal-proċess.

² A fol. 13 tal-proċess.

³ A fol. 16 sa 25 tal-proċess.

4. *Illi b'kuntratt fl-atti tan-Nutar Dottor Joseph Bonello tal-24 ta' Ottubru tas-sena 2000 (ara dokument 'C' anness⁴) bejn in-Nutar Anthony Gatt u l-eredi u l-armla użufрутtwarja tal-Ispiżjar John Gatt ġew diviżi l-beni formanti parti mill-blokk bl-isem "Windsor House" fi Triq il-Lacċi, Buġibba, San Pawl il-Baħar, konsistenti f'erba' appartamenti, żewġ garaxxijiet u żewġ store rooms u żewġ rampi waħda fuq kull naħa tal-blokk, liema blokk kien ġie mibni fuq il-plot numru 11 mit-territorju tal-Imgħejmet fuq deskritta, u permezz ta' dan l-istess kuntratt l-appartament internament numerat 4 mill-istess blokk ġie assenjat lis-suċċessuri fit-titolu tal-ispizjar John Anthony Gatt;*

5. *Illi b'kuntratt ieħor fl-atti tan-Nutar Dottor Pierre Cassar tal-14 ta' Diċembru, 2000 (ara dokument 'D' anness⁵) Carmelina Gatt (l-armla u l-użufрутtwarja tal-Ispiżjar Gatt) u Kevin Gatt (l-uniku eredi tal-Ispiżjar Gatt) ittrasferew lil Alfred u Silvana Testa l-appartament internament immarkat numru 4 fil-blokk 'Windsor House' fuq deskritt soġġett għaċ-ċens u subċens annwu u perpetwu rivedibbli ta' Lm6.76 u dan il-bejgħ sar espressament soġġett għall-kundizzjonijiet kollha elenkati fil-kuntratti tat-2 ta' Awwissu, 1965 u tal-25 ta' Awwissu⁶, 1966 tan-Nutar Paul Pullicino (Dokument 'A' u 'B' rispettivament), inkluż li l-bini ma jistax jeċċedi l-għoli ta' żewġ sulari mil-livell tat-triq u ma jistax jeċċedi l-għoli ta' 27 filata;*

6. *Illi b'kuntratt ieħor fl-atti tan-Nutar Dottor Pierre Cassar tat-3 ta' Jannar, 2002 (ara dokument 'E' anness⁷) il-konjuġi Alfred u Silvana Testa biegħu u ttrasferew lill-intimati Noeline Janet Gibson u Hermen Gerrit Leendert De Heer l-imsemmi appartament internament immarkat numru 4 formanti parti mill-blokk fuq deskritt bl-isem 'Windsor House', fi Triq il-Lacċi, Buġibba, liema appartament jikkonfina min-Nofsinhar ma' Triq il-Lacċi, mill-Punent ma' beni tal-familja Vella jew is-suċċessuri tagħha fit-titolu u mil-Lvant mal-bqija tal-blokk, kif soġġett għar-rata tiegħu ta' ċens annwu perpetwu u rivedibbli ta' Lm6.76 fis-sena;*

⁴ A fol. 26 sa 36 tal-proċess.

⁵ A fol. 37 sa 42 tal-proċess.

⁶ Din kellha tiġi 25 ta' Frar, 1966.

⁷ A fol. 43 sa 45 tal-proċess.

7. *Illi b'hekk l-intimati huma l-subenfitewti ta' parti mill-proprjetà formanti parti mill-enfitewsi kostitwita bl-att tat-2 ta' Awwissu, 1965 fuq imsemmi kif sussegwentement emendata bl-att tal-25 ta' Frar, 1966 fuq imsemmi;*
8. *Illi l-premess kuntratt tat-3 ta' Jannar, 2002 kien ukoll espressament soġġett għall-kundizzjonijiet kollha stipulati fil-kuntratti tat-2 ta' Awwissu, 1965 u tal-25 ta' Awwissu, 1966⁸ tan-Nutar Dottor Paul Pullicino (Dokument 'A' u 'B' rispettivament), inkluż li l-bini ma jstax jeċċedi l-għoli ta' 27 pied, u inoltre l-intimati ddikjaraw ukoll illi huma kienu jafu b'dawk il-kundizzjonijiet u kienu qed jaċċettaw dawk l-istess kundizzjonijiet;*
9. *Illi jirriżulta li wara li nħareġ permess mill-Awtorità ta' Malta dwar l-Ambjent u l-Ippjanar (PA 00043/08) approvat 27 ta' Frar, 2008 (ara anness Dokument 'F'⁹), l-intimati bnew washroom fuq il-bejt tal-istess proprjetà, liema washroom hija in eċċess tal-għoli stabbilit skont l-imsemmi kuntratt tat-2 ta' Awwissu, 1965 u konsegwentement bi ksur tal-kundizzjonijiet tal-konċessjoni enfitewtika temporanja magħmula bl-istess kuntratt u kif sussegwentement permezz tal-imsemmi kuntratt tal-25 ta' Awwissu, 1966¹⁰ konvertita għal waħda perpetwa taħt l-istess kundizzjonijiet tal-konċessjoni oriġinarja;*
10. *Illi s-soċjetà attriċi hija s-suċċessur fit-titolu tal-imsemmija Dottor Antonio Demajo u d-ditta 'England Sant Fournier and Son'. Dan peress li l-imsemmija Dottor Anthony Demajo u d-ditta 'England Sant Fournier and Son' bieghu u ttrasferew id-diretti u sub-diretti dominji relattivi lil Edrichton Development Company Limited in forza ta' żewġ kuntratti fl-atti tan-Nutar Dottor John Micallef Trigona tal-11 ta' Ġunju, 1967 u tat-13 ta' Ottubru, 1972 rispettivament (ara dokumenti 'G' u 'H' annessi¹¹). Sussegwentement Edrichton Development Company Limited amalgamat ma' Edrichton Holdings Limited b'effett mis-16 ta' Marzu, 1989. B'effett mit-30 ta' Ġunju, 1988 Edrichton Holdings Limited giet diviża ai termini tal-Att dwar il-Kumpanniji bil-formazzjoni ta' sitt kumpanniji oħra li waħda minnhom kienet is-soċjetà rikorrenti Edrichton Estates Limited u b'att tan-Nutar Dottor Pierre Attard tat-13 ta' Awwissu, 1988 giet dikjarat li d-dirett u subdirett dominju fuq premissi*

⁸ Id-data korretta kellha tkun 25 ta' Frar 1966.

⁹ A fol. 46 sa 49 tal-proċess.

¹⁰ Id-data korretta kellha tkun 25 ta' Frar 1966.

¹¹ A fol. 50 sa 63 u 64 sa 83 tal-proċess rispettivament.

kif ukoll id-drittijiet residwi kollha (jew Residual Property Rights kif definiti fl-istess kuntratt) marbuta magħhom ġew assenjati lil Edrichton Estates Limited bis-saħħa tal-istess diviżjoni (ara inkartament hawn anness bħala dokument 'I'¹²);

11. Illi għalhekk bħala direttarji u sub-direttarji tas-sit inkwistjoni r-rikorrenti għandhom kull interess li l-kundizzjonijiet tal-imsemmija konċessjoni enfitewtika jiġu rispettati;

12. Illi minkejja li l-intimati ġew interpellati anki permezz ta' ittra uffiċjali (ara inkartament anness bħala dokument 'J'¹³) sabiex ineħħu kwalsiasi kostruzzjoni li huma għamlu bi ksur tal-imsemmija kundizzjonijiet marbuta mal-konċessjoni enfitewtika tat-2 ta' Awwissu, 1965 kif emendata bl-atti tal-25 ta' Awwissu, 1966¹⁴, l-intimati baqgħu inadempjenti;

13. Illi għalhekk kellha ssir il-preżenti kawża;

Għaldaqstant ir-rikorrenti titlob bir-rispett lil din Onorabbli Qorti jogħgobha, salv kwalsiasi dikjarazzjoni opportuna:

1. Tiddikjara illi fir-rigward tal-appartament internament immarkat numru 4 bl-arja tiegħu fil-blokk imsemmi 'Windsor House', fi Triq il-Laċċi, Buġibba, liema appartament jikkonfina min-Nofsinhar ma' Triq il-Laċċi, mill-Punent ma' beni tal-familja Vella jew is-suċċessuri tagħha fit-titolu u mil-Lvant mal-bqija tal-blokk, soġġett għaċ-ċens u subċens annwu perpetwu rivedibbli kif indikat fl-att tan-Nutar Dottor Pierre Cassar tat-3 ta' Jannar, 2002 (Dokument 'E' anness), japplikaw il-kundizzjonijiet kollha tal-kuntratt fl-atti tan-Nutar Dottor Paul Pullicino tat-2 ta' Awwissu, 1965 (Dokument 'A' anness) kif sussegwentement emendat bil-kuntratt tal-25 ta' Frar, 1966 fl-atti tan-Nutar Dottor Paul Pullicino (Dokument 'B' anness) u in partikolari li l-bini ma jistax ikun għoli iktar minn żewġ sulari mil-livell tat-triq u ma jistax jeċċedi l-għoli ta' sebgħa u għoxrin (27) pied;

¹² A fol. 84 sa 90 tal-proċess.

¹³ A fol. 91 u 92 tal-proċess.

¹⁴ Id-data korretta kellha tkun 25 ta' Frar 1966.

2. *Tiddikjara li l-intimati għamlu jew għandhom kostruzzjoni fuq il-bejt tal-imsemmi appartament bi ksur tal-kundizzjonijiet tal-imsemmi kuntratt tat-2 ta' Awwissu, 1965 fl-atti tan-Nutar Paul Pullicino kif sussegwentement emendat bil-kuntratt tal-25 ta' Frar, 1966 fl-atti tan-Nutar Dottor Paul Pullicino;*
3. *Tordna lill-intimati biex fi żmien qasir u perentorju li jiġi ffissat minn dina l-Onorabbli Qorti, taħt is-sorveljanza ta' Perit nominand, ineħhi kwalsiasi kostruzzjoni fuq il-bejt tal-imsemmi appartament li saret bi ksur tal-kundizzjonijiet tal-imsemmi kuntratt tat-2 ta' Awwissu, 1965 fl-atti tan-Nutar Paul Pullicino kif sussegwentement emendat bil-kuntratt tal-25 ta' Frar, 1966 fl-atti tan-Nutar Dottor Paul Pullicino;*
4. *Tawtorizza lir-rikorrenti biex fin-nuqqas jeżegwixxu huma tali xogħlijiet taħt is-sorveljanza tal-istess Perit nomanand a spejjeż tal-intimati;*

Bl-ispejjeż, inkluż dawk tal-ittra uffiċjali tad-29 ta' Jannar, 2010 annessa bħala dokument 'J'.

Bl-intimati ingunti minn issa għas-subizzjoni.

Rat ir-Risposta Maħlufa tal-konvenuti **Noeline Janet Gibson** u **Hermen Gerrit Leendert de Heer** (minn issa 'l quddiem "il-konvenuti"), fejn ingħad:

1. *Preliminarjament, hemm karenza ta' interess ġuridiku da parti tas-soċjetà rikorrenti u dan peress li ma jissusistux l-elementi neċessarji għall-eżistenza ta' tali interess, inkluż, iżda mhux limitatament, l-fatt li dawn it-talbiet huma inkapaċi li jipproduċu riżultat vantaġġjuż jew utili għas-soċjetà rikorrenti li lanqas ma ser tbat xi preġudizzju bil-bini tal-washroom. It-talbiet attriċi ser iservu biss bħala skuża ta' mezz ta' "estorsjoni" ta' somma flus eżorbitanti mingħand l-esponenti talli s-soċjetà ma tistitwix dawn il-proċeduri għad-demolizzjoni tal-washroom tal-esponenti;*

2. *Illli mingħajr preġudizzju għas-suespost lanqas jeżistu r-reqwiżiti tas-servitù “altius non tollendi”;*
3. *Illli mingħajr preġudizzju għall-premess, jiġi rilevat illi s-subenfitewta li immedjatament ippreċedew (recte) lill-esponenti Noeline Janet Gibson u Hermen Gerrat Leemdert de Heer huma Alfred u Silvana konjuġi Testa (ara dok. “E” unit mar-Rikors promotur), li mhumix parti fil-kawża, u għalhekk ir-relazzjoni ġuridika dwar it-titolu subenfitewtiku tal-esponenti hija bejn l-istess esponenti u l-awturi tagħhom il-konjuġi Testa, u dana salv għar-relazzjoni naxxenti mill-obbligu għall-ħlas tal-kanone. Illi għalhekk isegwi illi r-relazzjoni ġuridika hija “res inter alios acta” għas-Socjetà rikorrenti u l-pretensjoni li qed tiġi vvantata hija fl-aħjar ipotesi riservata biss lill-konjuġi Testa jew lill-Uffiċċju Kongunt bħala l-padrin dirett;*
4. *Illli barra minn hekk, it-talbiet tas-socjetà attriċi huma infondati fil-fatt u fid-dritt u għandhom jiġu miċħuda bl-ispejjeż kontra tagħha u dana peress illi huma bnew il-washroom inkwistjoni skont il-kundizzjonijiet imposti lilhom (recte) mill-MEPA u mingħajr l-opposizzjoni tal-Uffiċċju Kongunt;*
5. *Illli finalment jiġi rilevat illi l-imsemmija “height limitation” kienet ġiet imposta fil-kuntratt preċedenti sempliċement biex toffri protezzjoni lill-padrin dirett minn kwalsiasi effett li jista’ jkollu minħabba r-regolamenti tal-bini imposti mill-Planning Authority Permits Board ta’ dak iż-żmien, liema regolamenti ġew sussegwentement mibdula fejn ġie permess bini aktar għoli.*
6. *Salv eċċezzjonijiet oħra permessi mil-liġi.*

Rat l-atti kollha tal-kawża.

Semgħet ix-xhieda prodotti mill-partijiet.

Rat id-dokumenti li ġew esebiti in atti.

Rat in-noti ta' sottomissjonijiet ippreżentati mill-partijiet dwar l-ewwel tliet eċċezzjonijiet tal-konvenuti.

Rat il-verbal tal-udjenza tal-14 ta' Diċembru, 2017, fejn il-kawza tħalliet għal-lum għas-sentenza dwar l-ewwel tliet eċċezzjonijiet tal-konvenuti.

Il-kwistjoni bejn il-partijiet

Illi s-soċjetà attriċi hija id-*dominus directus* tal-art fejn hu mibni l-appartament tal-konvenuti, 4, Windsor House, Triq il-Laċċi, Buġibba limiti ta' San Pawl il-Baħar. Meta l-konvenuti fit-3 ta' Jannar, 2002 kienu xtraw dan l-appartament mingħand il-konjuġi Alfred u Silvana Testa, fil-kuntratt kien hemm stipulat li l-konvenuti kellhom iħallsu ċens u subċens u li l-kuntratt kien sugġett għall-kundizzjonijiet kollha stipulati fil-kuntratti ta' meta oriġinarjament kienet inxtrat l-art¹⁵ li fuq parti minnha hemm mibni l-appartament, u fost dawn il-kundizzjonijiet, apparti kundizzjonijiet oħrajn rigwardanti ċ-ċens, *laudemium* eċċ, hemm proprju l-kundizzjoni lil hija ċentrali għall-vertenza odjerna, u ċioè dik li tinsab fil-klawsola 8(d):

¹⁵ Il-kuntratt tal-akkwist datat 2 ta' Awwissu, 1965 kif sussegwentement korrett bil-kuntratt ta' 25 ta' Frar, 1966, iż-żewġ kuntratti fl-atti tan-Nutar Paul Pullicino.

“(d) The building on the said land cannot be higher than two storeys from road level, and may not exceed the height of twenty seven feet.”

Illi fis-27 ta' Frar, 2008 il-konvenuti kisbu permess mill-Awtorità ta' Malta dwar L-Ambjent u l-Ippjanar biex jibnu *washroom* fuq il-bejt u effettivament bnewha sa Jannar tal-2009 u għaldaqstant s-soċjetà attriċi istitwiet dawn il-proċeduri kontra lill-konvenuti minħabba allegat ksur tal-kundizzjoni stipulata fil-konċessjoni enfitewtika stante li bil-bini tal-*washroom* inqabeż il-limitu prefiss ta' mhux aktar minn żewġ sulari u ta' għoli ta' mhux aktar minn 27 piedi. F'din il-kawża s-soċjetà attriċi qiegħda titlob illi prevja d-dikjarazzjoni li l-konvenuti għamlu kostruzzjoni fuq il-bejt tal-appartament tagħhom, u dan bi ksur tal-kuntratt tat-2 ta' Awwissu, 1965 kif emendat bil-kuntratt tal-25 ta' Frar, 1966, li din il-Qorti tordna t-tneħħija ta' kwalsiasi kostruzzjoni fuq il-bejt tal-imsemmi appartament, u fin-nuqqas tesegwixxu x-xogħlijiet hija taħt is-sorveljanza ta' perit nominandi.

Illi konvenuti qajmu tliet eċċezzjonijiet preliminari u din is-sentenza hi limitata għar-rigward ta' dawn l-eċċezzjonijiet preliminari, u f'każ li kwalunkwe waħda minn dawn l-eċċezzjonijiet tintlaqa', din il-kawża ma tkunx tista' tipproċedi ulterjorment.

Illi dawn it-tliet eċċezzjonijiet preliminari jittrattaw:

(1) Il-karenza ta' interess ġuridiku da parti tas-soċjetà attriċi meta istitwiet din il-kawża, prinċipalment minħabba n-nuqqas ta' wieħed mill-elementi rikjesti għall-interess ġuridiku, u ċjoè li t-talbiet attriċi mhux ser iġibu ebda vantaġġ jew utilità lill-istess soċjetà attriċi. Fi kliem l-istess konvenuti:

Preliminarjament, hemm karenza ta' interess ġuridiku da parti tas-soċjetà rikorrenti u dan peress li ma jissussistux l-elementi neċessarji għall-esistenza ta' tali interess, inkluż, iżda mhux limitatament, l-fatt li dawn it-talbiet huma inkapaċi li jipproduċu riżultat vantaġġjuż jew utili għas-soċjetà rikorrenti li lanqas ma ser tbatu xi preġudizzju bil-bini tal-washroom. It-talbiet attriċi ser iservu biss bħala skuża ta' mezz ta' "estorsjoni" ta' somma flus eżorbitanti mingħand l-esponenti talli s-soċjetà ma tistitwix dawn il-proċeduri għad-demolizzjoni tal-washroom tal-esponenti.

(2) Illi lanqas jeżistu r-rekwiżiti tas-servitù *altius non tollendi*.

(3) In-nuqqas ta' relazzjoni ġuridika jew ness ġuridiku mal-konvenuti u fi kliem l-istess konvenuti:

Illi mingħajr preġudizzju għall-premess, jiġi rilevat illi s-subenfitewta li immedjatament iproċedew lil esponenti Noeline Janet Gibson u Hermen Gerrat Leemdert de Heer huma Alfred u Silvana konjuġi Testa (Ara dok."E" unit mar-Rikors promotur), li mhumiex parti fil-kawża, u għalhekk ir-relazzjoni ġuridika dwar it-titolu subenfitewtiku tal-esponenti hija bejn l-istess esponenti u l-awturi tagħhom il-konjuġi Testa, u dana salv għar-relazzjoni naxxenti mill-obbligu għall-ħlas tal-kanone. Illi għalhekk isegwi illi r-relazzjoni ġuridika hija "res inter alios acta" għas-Soċjetà rikorrenti u l-pretensjoni li qed tiġi ivvantata hija fl-aħjar ipotesi riservata biss lill-konjuġi Testa jew lill-Uffiċċju Kongunt bħala l-padrin dirett.

Provi u riżultanzi

Illi mill-provi mressqa mis-soċjetà attriċi, permezz tax-xhieda ta' **Anthony Demajo**¹⁶, direttur tas-soċjetà attriċi, u permezz ta' provi dokumentali li kienu pprezentati flimkien mar-Rikors Maħluf, jirriżulta kif illum is-soċjetà attriċi illum hija *d-sub-directus dominus* tal-art fejn hu mibni l-appartament tal-konvenuti. Fil-qosor, b'kuntratt tat-2 ta' Awwissu, 1965 fl-atti tan-Nutar Dottor Paul Pullicino (kif sussegwentement emendat b'kuntratt ieħor tal-25 ta' Frar, 1966 fl-atti tal-istess Nutar), Dr Antonio Demajo, flimkien mad-ditta England Sant Fournier and Son, ikkonċedew b'titolu ta' enfitewsi perpetwa u b'titolu ta' subenfitewsi temporanja żewġ porzjonijiet art, waħda mogħtija minnhom b'ċens originali u l-oħra b'subċens, li fuqhom sussegwentement inbnew diversi strutturi ta' bini inkluż l-appartament tal-konvenuti. Dawn il-konċessjonijiet huma soġġetti għal diversi kundizzjonijiet, fosthom dik illi kwalsiasi bini fuq is-sit ma jistax ikun għoli aktar minn żewġ sulari mil-livell tat-triq u ma jistax jeċċedi s-27 pied.

Illi permezz ta' kuntratti tal-11 ta' Ġunju, 1967 u tat-13 ta' Ottubru, 1972¹⁷ fl-atti tan-Nutar Dottor John Micallef Trigona, l-imsemmija Dr Anthony Demajo u d-ditta England Sant Fournier and Son ittrasferew l-imsemmija dirett u subdirett dominji lil Edrichton Development Company Limited, liema kumpannija wara giet amalgamata mas-soċjetà Edrichton

¹⁶ A fol. 107 u 108.

¹⁷ A fol. 50 sa 63 u 64 sa 83 tal-proċess rispettivament.

Holdings Limited b'effett mis-16 ta' Marzu, 1989. Din tal-aħħar giet diviża f'sitt kumpaniji li waħda minnhom hija s-soċjetà attriċi. Kif jirrizulta mill-kuntratt fl-atti tan-Nutar Dottor Pierre Attard tat-13 ta' Awwissu, 1998, id-dirett u sub-dirett dominju derivanti mill-kuntratti tat-2 ta' Awwissu, 1965 u tal-25 ta' Frar, 1966 fuq imsemmija ġew assenjati ma' din id-diviżjoni lis-soċjetà attriċi Edrichton Estates Limited. L-istess soċjetà, għar-rigward ta' dik il-parti tal-art li kienet ingħatat b'subbenefitewsi, is-soċjetà attriċi illum il-ġurnata hija l-unika *directus dominus* billi b'ċedola tat-12 ta' Novembru, 2010 fdiet iċ-ċens oriġinali mill-poter tal-Uffiċċju Kongunt u għalhekk illum il-ġurnata s-soċjetà attriċi għandha kemm id-dirett dominju kif ukoll is-subdirett dominju tal-art li kienet giet trasferita b'subbenefitewsi fuq il-kuntratt tat-2 ta' Awwissu, 1965.

Illi min-naħa l-oħra b'kuntratt tal-24 ta' Ottubru, 2000 fl-atti tan-Nutar Dottor Joseph Bonello, l-utilisti oriġinali li issa kellhom f'idejhom blokk appartamenti erett fuq is-sit enfitewtiku, iddividew l-appartamenti bejniethom u dak bin-numru 4 ġie assenjat lis-suċċessuri fit-titolu tal-Ispizjar John Anthony Gatt. Dawn min-naħa tagħhom ittrasferew l-appartament lill-konjuġi Alfred u Silvana Testa b'kuntratt ieħor fl-atti tan-Nutar Dottor Pierre Cassar tal-14 ta' Diċembru, 2000 u dan it-trasferiment sar espressament soġġett għall-kundizzjonijiet kollha stipulati fil-kuntratti tat-2 ta' Awwissu, 1965 u tal-25 ta' Frar, 1966 fuq imsemmija u b'mod partikolari għar-restrizzjonijiet dwar l-għoli tal-bini.

Illi kif diġà ngħad, b'kuntratt tat-3 ta' Jannar, 2002 fl-atti tan-Nutar Dottor Pierre Cassar, il-konvenuti akkwistaw l-appartament numru 4 mingħand il-konjuġi Testa, u għal darb'oħra dan it-trasferiment ġie espressament soġġett għall-kundizzjonijiet kollha stipulati fil-preċitati kuntratti tat-2 ta' Awwissu, 1965 u tal-25 ta' Frar, 1966.

Illi s-soċjetà attriċi pproduċiet l-irċevuta tal-*lawdemju* li l-konvenuti ħallsu lilha kif ukoll kopji ta' rċevuta ta' ċens li l-konvenuti kienu ħallsuha.¹⁸ Ġiet ukoll esebita mis-soċjetà attriċi korrisondenza skambjata bejnha u l-konvenuti minn fejn jirrizulta illi għall-ewwel is-soċjetà attriċi kienet ittentat twaqqaf il-bini¹⁹ li kien tiela' bil-permess tal-MEPA iżda bis-solita riserva fil-permess (permess nru 43/08) li l-permess qed jingħata *saving third party rights*.²⁰ Wara talbet li jitwaqqa' l-bini²¹ li kien ogħla mil-livell permess mill-konċessjoni enfitewtika. Imbagħad is-soċjetà attriċi kienet ipproponiet bħala kompromess li sabiex tirrinunzja għall-imsemmija kundizzjoni fil-konċessjoni enfitewtika, il-konvenuti kellhom iħallsuha s-somma ta' €28,500.²² Il-konvenuta **Noeline Janet Gibson**²³ ammettiet li hi u l-konvenut għamlu kontro-offerta ta' €5,000. Iżda l-partijiet ma waslux għal ftehim u l-konvenuti xorta komplew bl-iżvilupp tal-*washroom* u eventwalment lestewha.

¹⁹ A fol. 119 u a fol. 182.

²⁰ Vide l-klawsola fil-permess a fol. 48 tal-proċess.

²¹ A fol. 119.

²² Vide e-mail a fol. 140 tal-proċess.

²³ A fol. 210.

Illi din il-Qorti, in vista tat-tliet eċċezzjonijiet preliminari li l-konvenuti ssollevaw u peress li kif inhu sew magħruf, min jallega jrid jipprova, *onus probandi incumbit ei qui dicit non ei qui negat* u dan jgħidu ċar u tond ukoll l-artikolu 562 tal-Kap. 12 tal-Liġijiet ta' Malta u kif ġie ritenut b'mod kostanti fis-sentenzi tal-Qrati tagħna²⁴, fl-udjenza tal-4 ta' Marzu, 2015 ordnat l-inversjoni tal-provi.

Illi mill-provi ssottomessi mill-konvenuti jirriżulta illi huma kienu talbu l-approvazzjoni tal-Uffiċċju Kongunt għall-*washroom* proposta²⁵ u dan l-uffiċċju ma kellu ebda oġġezzjoni sakemm il-*washroom* proposta kienet proprjetà tal-istess konvenuti u hija koperta b'permess tal-MEPA.²⁶ Iżda l-konvenuti talbu u kisbu n-*no objection* tal-Uffiċċju Kongunt wara li kienu diġà bnew il-*washroom*. In kontroezami **Rosario Galea**, ir-rappreżentant tal-Uffiċċju Kongunt, ma għarafx jgħid jekk l-appartament tal-konvenuti kienx mibni fuq dik il-parti tal-art li ġiet sussegwentement mifdiya b'ċedola mis-soċjetà attriċi.²⁷ Difatti ċ-ċens dejjem tħallas mill-konvenuti lis-soċjetà attriċi.

Illi fix-xhieda tagħhom il-konvenuti **Noeline Janet Gibson**²⁸ u **Hermen Gerrit Leendert de Heer**²⁹, jikkonfermaw dak illi huwa evidenzjat fir-

²⁴ **Dr. H. Lenicker vs. J. Camilleri**, Prim' Awla, 31 ta' Mejju 1972, **Peter Paul Aquilina vs. Paul Vella**, Appell Inferjuri, 2 ta' Mejju 1995 u **Anthony Azzopardi u Carmel sive Charles Azzopardi eżerċenti l-kummerċ taħt l-isem Azzopardi Fisheries vs Lapsi Holdings Limited**, 19 ta' Jannar, 2015, Prim'Awla.

²⁵ *A fol. 137 u a fol. 143.*

²⁶ *A fol. 150.*

²⁷ Kopja ta' liema ċedola tinsab esebita *a fol. 117 u 118* tal-proċess.

²⁸ *A fol. 151 sa 153.*

²⁹ *A fol. 143.*

ritratti esebiti mill-konvenuta³⁰, li hemm bini fil-vicinanze tal-appartament tagħhom li hu ogħla mill-*washroom* tagħhom. Però ż-żewġ konvenuti jammettu illi ma kinux jafu ċ-ċirkostanzi ta' dan il-bini l-ieħor, jekk kienx sugġett għall-istess kondizzjonijiet li kellhom huma, jekk dawn kinux leħqu xi forma ta' arrangament mas-soċjetà attriċi jew jekk dan il-bini kienx żviluppat fuq art li tappartjeni lis-soċjetà attriċi bħala *directus dominus*.

Kunsiderazzjonijiet legali

Illi dak illi għandha quddiemha l-Qorti f'dan l-istadju tal-kawża huma t-tliet eċċezzjonijiet preliminari tal-konvenuti, li ser jiġu ttrattati proprju fl-ordni li ngħataw.

(1) In-nuqqas ta' interess ġuridiku

Dwar din l-eċċezzjoni l-konvenuti fin-nota ta' sottomissjonijiet tagħhom jagħmlu riferiment għas-sentenza fl-ismijiet **Alex Eminyan vs. John Mousu *pro. et. noe.***³¹ fejn gie ritenut illi:

³⁰ *A fol.* 154 sa 161.

³¹ AĊ., 28.02.1997, Kollezz. Vol. LXXXI-II-p.429.

“l-interess irid ikun reali u attwali u għandu jiskaturixxi minn vjolazzjoni jew theddida ta’ vjolazzjoni ta’ xi dritt li jappartjeni lill-attur u f’dan is-sens irid ikun personali. Irid jiġi stabbilit in-ness ġuridiku bejn l-aġir abbużiv u illegali allegatament kommess mill-esponent u d-dannu jew almenu l-preġudizzju allegatament subit mill-attur konsegwenzjali għal tali aġir.”

Fis-sentenza fl-ismijiet **Gladys Magri et. vs. Market Intelligence Services Co Ltd**³² il-Qorti tal-Appell irribadiet illi l-interess ġuridiku:

(i) irid ikun attwali (jeżisti fil-mument li tiġi proposta l-azzjoni riferibbilment għal ksur ta’ jedd u jibqa’ jeżisti fil-kors kollu tal-kawża);

(ii) irid ikun dirett;

(iii) irid ikun legittimu (konformi għal dritt tal-attur, u mhux biss interess);

(iv) irid ikun ġuridiku (interess li jadixxi l-Qorti biex jottjieni dak li jitlob);

(v) l-azzjoni trid tkun kapaċi li twassal lill-attur għall-otteniment ta’ vantaġġ jew utilità;

(vi) għandu jiskaturixxi minn vjolazzjoni jew theddida ta’ vjolazzjoni ta’ xi dritt li jappartjeni lill-attur;

(vii) il-kawża li jipproponi tkun tista’ tipproduċilu rizultat utili jew vantaġġjuż għalih;

(viii) irid jiġi stabbilit in-ness ġuridiku bejn l-aġir abusiv u illegali allegatament kommess mill-konvenut u d-danni jew almenu l-preġudizzju allegatament subit mill-attur konsegwenzjali għal tali aġir;

(ix) ma jistax ikun ipotetiku, għalkemm jista’ jirreferi għal jedd morali jew suġġettiv.

³² AĊ., 20.05.2009.

Illi min-naħa l-oħra s-socjetà attrici tagħmel referenza għas-segwent:

“Illi jinsab stabbilit fid-dritt ġudizzjarju ċivili illi l-interess hu l-miżura tal-azzjoni. In-nozzjoni tal-interess, għal dak li jirrigwarda l-attur, hija dik *“della utilità finale soggettiva della domanda giudiziale sul tema della asserita esistenza e violazione di un diritto”* (Mortara, **Manuale della Procedura Civile**, Vol. I, p.37). Dan l-interess għandu karattru personali, jiġifieri l-vjolazzjonijiet biss għad-drittijiet li jappartjenu lill-attur jawtorizzawh illi jeżercita l-azzjoni. L-interess, ikun x’ikun, morali jew astratt, jew pekunjarju, irid ikun dejjem ġuridiku, jiġifieri korrispondenti għal-leżjoni ta’ veru dritt; irid ikun dirett, jew derivanti minn kawża korrelattiva għall-persuna li tagħxi, kif ukoll legittimu u attwali.” (Giuseppe Camilleri *et. vs. Giuseppe Sammut et.* – Prim’Awla tal-Qorti Ċivili, 7 ta’ Jannar, 1953).

Illi għad ukoll illi l-attwalità tal-interess tfisser illi l-interess:

“irid jrid joħroġ minn stat attwali ta’ ksur ta’ jedd, liema ksur ikun jikkonsisti f’kundizzjoni pożittiva jew negattiva li xxejjen jew tipprova ġgħib fix-xejn dritt li jappartjeni lid-detentur jew li lilu jkun mistħoqq.” (ara **Anna Attard et. noe. vs. Rev. Patri Serafin Abela noe. et.**, Prim Awla, 12 ta’ Diċembru, 2001 u **Cecil Pace et. noe. vs. Emanuel A. Bonello pro. et. noe.**, Qorti tal-Appell, 24 ta’ Settembru, 2004).

Illi kif intqal fis-sentenza fl-ismijiet **J. Muscat et. vs. R. Buttigieg et.**:³³

“L-interess irid ikun a) ġuridiku, jiġifieri d-domanda jrid ikun fiha ipotesi tal-eżistenza ta’ dritt u l-vjolazzjoni tiegħu; b) dirett u personali: fis-sens li huwa dirett meta jeżisti fil-kontestazzjoni jew fil-konsegwenzi tagħha, personali fis-sens li jirrigwarda l-attur, ħlief fl-azzjoni popolari; ċ) attwali fis-sens li jrid joħroġ minn stat attwali ta’ vjolazzjoni ta’ dritt, jiġifieri l-vjolazzjoni attwali tal-liġi trid

³³ Q.A., 27.03.1990 - Vol. LXXIV.iii.481.

tikkonsisti f'kondizzjoni pożittiva jew negattiva kontrarja għall-godiment ta' dritt legalment appartenenti jew spettanti lid-detentur.”

Illi fil-fatt, fil-kawża **Emilio Persiano vs. Il-Kummissarju tal-Pulizija noe.**³⁴ il-Qorti qalet hekk:

“Illi għal bosta snin il-Qrati tagħna fessru li l-elementi meħtieġa biex isawru interess tal-attur f'kawża huma tlieta, u jiġifieri li l-interess irid ikun ġuridiku, li l-interess irid ikun dirett u personali u li dak l-interess ikun attwali. B'tal-ewwel, wieħed jifhem li dak l-interess għandu jkollu mqar iż-żerriegħa tal-eżistenza ta' jedd u l-ħtieġa li tilqa' għal kull attentat ta' ksur tiegħu minn ħaddiehor. Dan l-interess m'hemmx għalfejn ikun jissarraff fi flus jew f'valur ekonomiku.”³⁵

Illi minbarra dawn l-elementi, gie mfisher ukoll li biex wieħed ikollu interess li jiftaħ kawża, dak l-interess (jew aħjar, il-motiv) tat-talba għandu jkun konkret u jeżisti fil-konfront ta' dak li kontra tiegħu t-talba ssir.³⁶

Illi fis-sentenza **Michelangelo Bond vs. Carmelo Mangion et.**³⁷ gie spjegat li:

“Fost ir-rekwiziti tal-interess ġuridiku hemm dak li l-istess irid ikun attwali, çjoè dak li Mortara jiddefinixxi bħala, *“La utilità finale della domanda giudiziale sul tema dell'asserita esistenza e violazione di un diritto”*. Jekk l-azzjoni tkun inkapaçi

³⁴ P.A., 18.01.2001.

³⁵ Ara pereżempju **Falzon Sant Manduca vs. Weale**, Q.A., 09.01.1959, Kollezz. Vol XLIII.i.11.

³⁶ Ara, pereżempju **Francis Tonna vs. Vincent Grixti**, P.A., 13.03.1992, Kollezz. Vol LXXV1.iii.592.

³⁷ A.Ċ., 27.05.1991.

li tipproduċi riżultat vantaġġjuż jew utili għal min jipproponiha jew jekk ir-riżultat, jew sentenza, ma jkunx jista' jiġi użufriwit, dik l-azzjoni ma tistax tiġi protetta.”³⁸

Fis-sentenza fil-kawża fl-ismijiet **Joseph Micallef vs. Peter Mifsud et** deċiża mill-Qorti tal-Appell (Inferjuri) fil-11 ta' Jannar 2006 intqal hekk:

*“F'kawża fil-“Ripertorio dell Foro Italiano”/1972, f'kummenti dwar l-artikolu 100 tal-Proċedura Ċivili li jirrigwarda l-interess, issemmiet il-kawża **Società Spemo vs. Società Egreria** (Nru. 112 Cass. 6 ta' Ottubru, 1972 numru 2884) fejn ingħad, “L'interesse ad agire richiesto dall'articolo 100, cpc, consiste nell'esigenza di ottenere un risultato utile, giuridicamente apprezzabile e non conseguibile senza l'intervento del giudice”*

L-istess ingħad fis-sentenza fl-ismijiet **Joseph Attard et. vs. Paul Baldacchino et.**³⁹ Din l-aħħar sentenza fil-fatt tiddekrivi l-interess ġuridiku bħala dak “li jissarraf fi pretensjoni ta' eżerċizzju ta' dritt kontra l-persuna ċitata.”

Illi kif jgħid il-**Mattirolo**:

“L'azione compete soltanto a tutela dei diritti; l'interesse è la molla che la mette in esercizio. Quindi, se l'interesse è scompagnato dal diritto, non vi ha azione, non giudizio possibile; così che, per istituire un giudizio, non basta che un fatto d'altri pregiudichi i nostri interessi, ma occorre che questo fatto arrechi un danno giuridico, che non esiste se non è 'injuria datum', se cioè non è prodotto da chi, esorbitando dalla sfera del diritto proprio, offende un nostro diritto.”⁴⁰

³⁸ Ara wkoll **Giulia Maria Millard vs. George Said et. noe.**, Qorti tal-Appell Superjuri [LXXII-I-II-299].

³⁹ A.Ċ., 05.10.2001.

⁴⁰ Ara **Albert Calleja vs. Orazio Micallef**, A.Ċ., 01.04.1992.

Illi l-konvenuti jsostnu illi s-soċjetà attriċi tfalli f'dak li hu interess ġuridiku minħabba li ma tgħidx x'dannu jew preġudizzju soċjet bil-bini tal-*washroom*. Is-soċjetà attriċi ma ressqet ebda prova li hija proprjetarja ta' xi bini li minħabba l-imsemmija *washroom* se jitlef xi veduta. Abbażi ta' dawn l-asserzjonijiet il-konvenuti jaslu għall-konkluzjoni li l-uniku skop tas-soċjetà bl-azzjoni bil-pożizzjoni li ħadet fil-konfront tagħhom u tal-*washroom* mibnija minnhom huwa dak ta' 'estorsjoni' ta' flus, u ċjoè t-talba għall-ħlas tas-somma €28,500, liema pretensjoni ta' dritt mhijiex protetta mil-ligi u allura tfalli anki f'dan ir-rigward.

Illi min-naħa tagħha s-soċjetà attriċi tikkontendi illi l-interess ġuridiku tagħha jitnissel mill-fatt illi hija titolari tal-kundizzjoni kuntrattwali mertu tal-kawża, tant huwa hekk illi f'dawn il-proċeduri hija qiegħda tikkontendi illi bil-bini tal-*washroom* il-konvenuti wettqu vjolazzjoni ta' dan id-dritt reali tagħha. Is-soċjetà attriċi jssostni wkoll li l-konvenuti jallaċjaw mal-frazi li s-soċjetà attriċi bl-azzjoni tagħha mhux ser ikollha rizzultat vantaġġjuż u utili u twieġeb għal dan billi tgħid illi dan il-vantaġġ hu proprju fl-imsemmija kundizzjoni kuntrattwali li trid tiġi protetta bl-azzjoni odjerna 'l għaliex l-utilità tal-interess ġuridiku hija waħda ta' dritt ossija utilità ġuridika u mhux waħda li neċessarjament tissarraf f'xi gwadan materjali.

Illi l-Qorti sejra teżamina din l-eċċezzjoni dwar in-nuqqas ta' interess ġuridiku għar-rigward biss ta' dawk l-elementi rikjesti li skont il-konvenuti huma karenti u ċjoè (I) li l-azzjoni odjerna mhijiex kapaċi twassal lis-

soċjetà attriċi għall-kisba ta' vantaġġ jew utilità u (II) li l-hekk imsejha 'estorsjoni' allegata mill-konvenuti ma taqax taħt dawk id-drittijiet li l-liġi trid li jiġu protetti.

Fl-ewwel lok kull persuna għandha d-dritt li tipproteġgi d-drittijiet tagħha fuq il-proprjetà li tippossjedi. Jekk ma trid li titlaq minn idejja drittijiet reali li jiffurmaw parti mill-proprjetà tagħha, ma tistax tiġi mgiegħla tagħmel dan sakemm ma jkunx hemm liġijiet partikolari li huma neċessarji f'soċjetà demokratika li jkunu jimponu dan l-obbligu. F'dan il-każ ma hemm xejn xi jzomm lis-soċjetà attriċi milli tipproteġi l-kundizzjoni li l-predeċessuri tagħha fit-titolu kienu kkuntrattaw favur tagħhom. Il-konvenuti jagħmlu premessa skorretta meta sejhu l-apprezzament li s-soċjetà attriċi għamlet tad-dritt tagħha bħala 'estorsjoni', meta fir-realtà assolutament dan mhuwix il-każ. Kif diġà ngħad, sakemm ma jkunx hemm xi liġi partikolari bħal pereżempju dik li tirregola l-esproprjazzjoni fl-interess pubbliku li timpingi fuq id-dritt pretiż, id-direttarju jew sub-direttarju għandu dritt jattribwixxi l-valur li jrid hu lill-proprjetà tiegħu u lid-drittijiet reali fuq tali proprjetà. Il-protezzjoni tad-dritt innifsu bil-proċeduri li ġew istitwiti huwa proprju l-vantaġġ jew utilità li attur jottjeni jekk ikun rebbieh fil-kawża. Ma tagħmilx differenza kemm l-attur ikun qiegħed jippretendi għal tali dritt, jekk ikunx jixtieq li dak id-dritt iżommu għalih u li jtilqu biss minn idejha meta jirrealizza s-somma eżorbitanti li jkollu f'moħħu, anki jekk diffiċilment se jsib lil xi hadd li lest iħallas biex jissodisfa l-aspettattivi għoljin tiegħu. Dankollu l-attur jista' jarah għall-affari tiegħu u ma jkun

qed iwettaq l-ebda illegalità jekk jagħmel dan, l-istess bħal meta xi ħadd irid ibiegħ biċċa art u ma jkunx irid jitlaqha minn idejh sakemm ma jgibx tagħha l-prezz li jkollu f'moħħu bħala korrispettiv, hu kemm hu esagerat. F'dan il-każ lanqas ma jista' jingħad illi s-soċjetà attriċi qiegħda tmur kontra xi *planning policies* għax kif diġà ntqal, kull permess u kull *planning policy* huwa soġġett għad-drittijiet ta' terzi li joħorgu minn servitujiet u drittijiet oħra fuq il-proprjetà.

Illi għaldaqstant il-Qorti ma tarax li hemm xi element rikjest mill-ġurisprudenza tagħna li huwa nieqes fl-interess ġuridiku tas-soċjetà attriċi. Għalhekk filwaqt li tqis illi għandha tiċħad l-ewwel eċċezzjoni preliminari tal-konvenuti, ser tgħaddi issa biex teżamina t-tieni eċċezzjoni preliminari tal-konvenuti.

(2) Ma jeżistux ir-rekwiziti tas-servitù *altius non tollendi*

Illi l-konvenuti jikkontendu illi s-soċjetà attriċi ma għamlitx il-prova li hija tippossjedi xi proprjetà fuq wara tal-bini li tħares għal fuq l-appartament tal-konvenuti u għaldaqstant hemm nieqes element essenzjali għal tali servitù.

Illi min-naħa tagħha s-soċjetà attriċi jsostni fin-nota ta' osservazzjonijiet tagħha illi mill-provi in atti jirrizulta illi soċjetà attriċi għandha

proprietajiet oħrajn fl-akkwati u li għandhom l-istess kundizzjonijiet tal-għoli.

Tqis illi mill-provi li jinsabu in atti ma jirriżultax fil-fatt illi s-soċjetà attriċi għamlet din il-prova.

Tqis illi fis-sentenza fl-ismijiet **Estates Limited vs. Munro Phillips and Company Limited et.**⁴¹ ġie ritenut li kundizzjoni enfitewtika dwar l-għoli permissibbli kienet għadha tappartjeni lis-soċjetà esponenti biex tenforzaha minkejja li l-proprjetà kienet ġiet trasferita lil terzi, u l-Qorti naqset biss milli tenforza dik il-kundizzjoni għar-raġuni li qieset li laħqu għaddew iktar minn 30 sena minn meta l-kundizzjoni kienet ġiet infranta.

Illli fil-każ odjern ma hemm ebda kwistjoni ta' preskrizzjoni stante li s-soċjetà attriċi aġixxiet mill-ewwel b'ittra uffiċjali kontra l-konvenuti u segwietha b'kawża, u għalhekk bl-istess raġunament ċertament li s-soċjetà attriċi għandha d-dritt tenforza l-kundizzjoni enfitewtika dwar l-għoli.

Illli il-Qorti mhijiex konvinta li kif inhi fformulata l-imsemmija kundizzjoni kuntrattwali li ġiet ikkostitwita bħala servitù ta' *altius non tollendi*, fiha dawk l-elementi rikjesti mil-liġi sabiex jiġi kkostitwit tali servitù. L-imsemmija kundizzjoni kuntrattwali tgħid li ma jistax jittella' bini ta' aktar minn żewġ sulari mil-livell ta' triq u dan ma jistax ikun ogħla minn 27

⁴¹ Qorti tal-Appell, 31.10.2007.

pied. Imma l-imsemmija kundizzjoni kuntrattwali ma tagħmilx riferiment għal xi fond dominanti. F'dan is-sens is-sentenza ta' din il-Qorti kif diversament preseduta fl-ismijiet **Tarcisio Galea et. vs. George Borg et.**,⁴²:

“F’sentenzi li ngħataw mill-Qorti tal-Appell fil-kawzi:-

- **Baruni Salvino Testaferrata Moroni Viani et. vs. Hubert Mifsud** deċiża fit-22 ta’ Novembru, 1995;⁴³

- **Salvino Testaferrata Moroni Viani et. vs. Carmelo Caruana & Co Limited et.** deċiża fis-6 ta’ Ottubru, 2004;⁴⁴

il-Qorti għamlitha ċara li kundizzjonijiet simili huma holqien ta’ servitu.

F’dawk il-kawzi l-kuntratti kienu ta’ enfitewsi. Fit-tieni sentenza l-qorti għamlet riferenza għall-Artikolu 400 tal-Kodiċi Ċivili li jipprovdi li servitù huwa wkoll jedd sabiex ma jithalliex li sidu juża minnu kif irid, li f’dak il-każ kien l-għoli tal-bini. Ma hemm xejn li jista’ jwassal lill-Qorti għal xi konklużjoni differenti.

L-atturi jsostnu li l-kuntratt tad-29 ta’ Mejju, 1976 ħoloq servitu ta’ *altius non tollendi*. L-Artikolu 400 tal-Kodiċi Ċivili jipprovdi:-

“(1) Is-servitù hija jedd stabbilit għall-vantaġġ ta’ fond fuq fond ta’ ħaddiehor, sabiex isir użu minn dan il-fond ta’ ħaddiehor jew sabiex ma jithalliex li sidu juża minnu kif irid.

(2) Il-fond li fuqu jkun hemm is-servitu jissejjah fond serventi; u l-fond li għall-vantaġġ tiegħu s-servitù tiġi maħluqa jissejjaħ il-fond dominanti.”

Il-Qorti hi tal-fehma li dak li jingħad fi klawżola numru sebgħa (7) m’huwiex suffiċjenti għall-ħolqien ta’ servitù *altius non tollendi*. Il-Qorti tapprezza li il-

⁴² P.A., 22.06.2012.

⁴³ F’dan il-każ il-limitazzjoni kienet tirrelata għal kejl superficjali li seta’ jiġi żviluppat u l-kejl li kellu jkun ġnien.

⁴⁴ Limitazzjoni li kif sewwa rriteniet l-ewwel Qorti anke fuq l-iskorta tas-sentenza **Baruni Salvino Testaferrata Moroni Viani et. vs. Hubert Mifsud** deċiża minn din il-qorti fit-22 ta’ Novembru, 1955 fuq ċitata, kienet tikkostitwixxi servitù predjali.” F’dan il-każ il-limitazzjoni kienet fl-għoli tal-bini.

partijiet f'kuntratt m'għandhom l-ebda obbligu li jagħmlu użu minn kliem partikolari għall-ħolqien ta' servitù. Fi kliem il-liġi stess, servitù tinħoloq għall-vantaġġ ta' fond ieħor, u dan hu element essenzjali. Il-Qorti taqbel mat-teżi li f'dan il-kuntest hu essenzjali li jissemmew il-fond dominanti u dak servjenti. Dawn iż-żewġ fondi għandhom ikunu determinabbli b'ċertezza mill-kuntratt li bih tinħoloq servitù.⁴⁵ Fin-nuqqas it-titolu ma jistax iservi biex titnissel servitù.

Fis-sentenza mogħtija mill-Qorti tal-Appell fil-kawża **Anthony Darmanin vs. Spiridione Zammit et.** deċiża fl-20 ta' April, 1995 gie osservat:-

“Jibqa' naturalment validu però dak li ntqal qabel, u biex ikun hemm ir-rabta fuq kull min jissuċċiedi l-proprjetarji tal-fond servjenti, irid dejjem ikun hemm il-fond dominanti li l-fond tagħhom għandu jservi. Dan l-aħħar element, di più, irid jirriżulta minn reġistrazzjoni fir-Reġistru Pubbliku – artikolu 458 Kap. 16. Din in-nota tar-Reġistru Pubbliku, tal-eżistenza ta' servitù, ma setgħet qatt issir proprju għaliex il-kuntratt tat-30 ta' April, 1971 ma ikkostitwietx dik is-servitù ta' *altius non tollendi* għaliex biex din tiġi kostitwita jrid dejjem jissemmew iż-żewġ fondi li għalihom dik is-servitù hija riferibbli.”⁴⁶

Din il-Qorti taqbel ma' din it-teżi fis-sens illi l-imsemmija kundizzjoni kuntrattwali hi karenti minn element essenzjali u l-istess titolu ma jistax joħloq is-servitù tal-*altius non tollendi*. Għaldaqstant qiegħda tilqa' din it-tieni eċċezzjoni preliminari tal-konvenuti stante li s-soċjetà attriċi ma urietx illi hija sid ta' xi proprjetà fuq wara tal-appartament tal-konvenuti li jeħtieġilha li b'xi mod tiġi mħarsa bis-servitù tal-*altius non tollendi*.

⁴⁵ Ara sentenza tal-Qorti tal-Appell hawn fuq ċitata tas-6 ta' Ottubru, 2000.

⁴⁶ F'sentenza li ngħatat mill-Qorti tal-Kassazzjoni Taljana fl-20 ta' Mejju, 2008 **numru 12766**, ingħad:- “*Per vero, è principio consolidato quello per cui per la costituzione convenzionale di una servitù di passo non è necessario l'uso di formule sacramentali, ma è sufficiente che dalla clausola contrattuale relative siano determinabili con certezza il fondo dominante, il fondo servente e l'oggetto in cui consiste l'assoggettamento di questo all'utilità dell'altro.*”. Ara wkoll sentenza tal-istess qorti tal-5 ta' Lulju, 2002 **n. 9741** “*Poichè i modi di costituzione delle servitù sono tipici, nel caso di costituzione negoziale delle servitù, pur non essendo necessario l'uso di formule specifiche, è necessario che risultino senza incertezze o siano determinabili in base a prefigurati elementi oggettivi, gli estremi idonei a dimostrare il reale intento delle parti, quail l'indicazione del fondo dominante e di quello servente, il peso e l'utilità costituenti il contenuto della servitù e la determinazione dell'estensione e delle modalità di esercizio della stessa.*”

F'dan l-istadju jkun inutli li din il-Qorti tindaga u tippronunzja ruħha dwar jekk hemmx relazzjoni ġuridika neċessarja meta l-istess azzjoni attriċi tfalli bit-tieni eċċezzjoni hawn fuq imsemmija.

Decide

Għar-raġunijiet suesposti l-Qorti qiegħda taqta' u tiddeċiedi din il-kawża kif ġej billi:

- (i) Tiċhad l-ewwel eċċezzjoni preliminari tal-konvenuti;**
- (ii) Tilqa' t-tieni eċċezzjoni preliminari tal-konvenuti u tiddikjara għalhekk li m'hemmx lok għalfejn tiddetermina t-tielet eċċezzjoni preliminari tal-konvenuti;**
- (iii) Tiċhad għaldaqstant it-talbiet tas-soċjetà attriċi.**

Bl-ispejjeż kontra l-istess soċjetà attriċi.

Moqrija.